

Tíðindi til føroyingar uttanlanda stuðla av tí føroysku sjómanskirkjuni.

Royndaruppboðssølan endaliga góðkend

Landsstýrismaðurin í fiskivinnumálum hevur nú fingið endaliga heimild at stovna royndaruppboðssølu av uppsjóvarfiski og botnfiski í Barentshavinum.

Men botnfiskurin úr Barentshavinum, sum verður keyptur á uppboðssølu, skal bjóðast út til føroysk virki.

Løgtingið samtykti mikukvøldið eitt broytingaruppskot frá samgonguumboðunum í Vinnunevndini, Bjarna Hammer, Bjørt Samuelsen og Ingolf S. Olsen, og Kristini Michelsen um nýggjar treytir fyri botnfiskinum í Barentshavinum.

Broytingaruppskotið varð samtykt við 17 atkvøðum fyri og 14 ímóti. Tá Løgtingið atkvøddi um lógina soleiðis broytta, var munurin uppafur minni, 16 atkvøður fyri og 15 móti.

Sambært lógini um royndaruppboðssøluna fær landsstýrismaðurin í fiskivinnumálum heimild at selja 9.000 tons av makreli, 4.000 tons av norðhavssild, 20.000 tons av svartkjafti og 3.000 tons av botnfiski í Barentshavinum á uppboði.

Kemur í gildi um eina viku

Fiskurin úr Barentshavinum skal bjóðast út til føroysk virki eftir treytum, sum landsstýrismaðurin ásetur í kunngerð. Lógin um royndaruppboðssøluna kemur í gildi 15. apríl.

Høgni Hoydal, landsstýrismaður, sigur, at hann er væl nøgdur við úrslitið, hóast tað tók tinginum nærum fýra mánaðir at avgreiða málið um royndaruppboðssøluna.

Jacob Vestergaard í Fólkaflokkinum, sum saman við hinum í andstøðuni hevur funnist hvassliga at uppboðssøluni, sigur, at ótryggleikin í vinnuni verður uppafur stórri.

Kelda: kvf.fo

Antares.fo

Soleiðis verður norska skipaferðslan grøn

Útlátini frá veðurlagsgassi frá innlendis skipaferðslu í Norra kunnu skerjast við 40 prosentum innan 2040. Battarí og bioevni eru lykilin til hetta, sigur norski veðurlagsmálaráðharrin Vidar Helgesen.

– Skulu vit fáa norska útlátið av veðurlagsgassum niður, er neyðugt, at flutningsvinnan tekur annað skinn um bak. Grøn skipaferðsla er eitt av málunum hjá stjórnini, og tí hava vit bílagt hesa frágreiðingina, ið sigur okkum, hvussu vit kunnu røkka málinum, sigur Vidar Helgesen veðurlags- og umhvørvismálaráðharri.

FAKTA

Veðurlagsútlát í norsku skipaferðsluni

- Útlátini frá innlendis sigling í dag eru 3,4 miljónir tons av CO₂.
- Í 2040 verða hesi útlátini 5,2 miljónir tons, treytað av at flotin veksur sum væntað og brúkar dagsins tøkni og rakstrarevni.
- Nýggja frágreiðingin um útlátsskerjingar í innlendis siglingini vísir, at útlátini kunnu skerjast við 40 prosentum innan 2040.
- Fyri at røkka hesum málinum er neyðugt, at 28 prosent av siglandi flotanum í dag (2750 skip) skiftir til lívvirkin rakstrarevni. Harumframt má restin av flotanum hava elektriskan rakstur ella brúka flótandi jarðgass (LNG).
- Kelda: DNV-GL

Sleppur undan

Meðan skipaferðslan í altjóða sjógvi higartil er sloppin undan at verða umfatað av alheims veðurlagsavtalam, noyðast norsku myndugleikarnir at seta ferð á grøna skiftið á flutningsøkinum. Tað er neyðugt fyri at lúka skyldurnar um at skerja útlátið.

Innlendis sigling og fiskiskapur eru millum týðningarmestu útlátskeldurnar á sokallaða ikki-kvotubundna økinum, sum er tann parturin av búskapinum, sum ikki er umfataður av evropeisku kvotuhandilsskipanini.

El-rakstur

Útlátini frá innlendis sigling skulu vera 50 prosent lægri í 2040 enn í fjør, um Norra skal lúka politisku málini. Frágreiðingin hjá DNV GL hevur eina uppskrift upp á, hvussu ein skerjing upp á 40 prosent kann fremjast, samanborið við støðið í dag.

Týðningarmestu átøkini, lutað á skipasløg, eru:

Farmaskip og fiskiskip skulu í høvudsheitum sigla við 20 prosentum av íblandaðum lívvirknum evnum.

Ferðamannaskip og ferjur skulu hava elektriskan framdrátt.

Frálandsskip skulu brúka flótandi jarðgass (LNG).

Kelda: maritime.no

Antares.fo

Fyrsta stálið skorið til Maersk boripall

Framleiðslan av miljardadýru lutunum til risaverkætlanina hjá Maersk Oil í Culzean-økinum í bretska partinum av Norðsjónum, er byrjað. Fyrsta stálið til boripallin, ið skal nýtast til endamálið, varð skorið undir einum hátíðarhaldi í Singapore í gjár.

”Tá framleiðslan byrjar í 2019, verður Culzean týðningarmikil liður í strembanini hjá Maersk Oil at gerast ein av fimm teimum størstu operatørunum í Norðsjónum í 2020'unum, og útvega umleið 5 prosent av bretska gasstørvinum, tá framleiðslan verður upp á tað mesta”, segði stjórin í Maersk Oil, Jakob Thomasen, undir hátíðarhaldinum í Singapore.

Culzean er størsta fundið av kolvetni í bretska partinum av Norðsjónum í meira enn tíggju ár. Økið liggur umleið 220 kilometrar eystanfyri Aberdeen og fer væntandi at framleiða millum 60.000 og 90.000 tunnur av oljuúrdráttum um dagin í minsta lagi 13 ár. Partnerar hjá Maersk Oil eru JX Nippon Exploration & Production (UK) Limited við 34,01 prosentum og BP við 16 prosentum.

Sáttmálin við SEMCORP í Singapore um at byggja boripallin hevur eitt virði av meira enn einari miljard dollarum og varð undirskrivaður í september 2015.

Kelda: Maersk Oil

Antares.fo

TAKS fann 63.000.000 í fjør

07.04.2016 - 19:09

Tíðindaskriv - Taks:

63 milliónir krónur vóru ikki givnar rætt upp í skatti í 2015. Tað vísir uppgerð, sum TAKS hevur gjørt yvir eftirlitsarbeiðið hjá stovninum farna árið.

Rættingar í skattskyldigari inntøku hjá vinnulívi og borgarum vórðu gjørdar fyri 27,6 milliónir. Í meirvirðisgjaldi og tolli var talan um 14,8 milliónir, og í kapitalvinningskatti 9,6 milliónir. Hartil koma rættingar í rentustuðli, ferðastuðli og øðrum fyri 11 milliónir.

Hvørt ár leggur TAKS eina arbeidsætlan fyri eftirlitsarbeiðið hjá stovninum. Tað er altíð trupult at meta um, hvat eftirlitið fer at kasta av sær, tí ilt er at vita frammanundan, hvat ein kemur fram á, og hetta kann skifta nógv frá ári til ár. Hóast 63 milliónir er nógvur peningur, so meta vit á TAKS kortini, at sum heild verða sjálvuppgávur og roknskapir betur frágingin enn áður. Ein orsök kann vera, at TAKS seinnu árin er vorðið sjónligari og hevur kunnað meira um hesi viðurskipti.

TAKS

7. apríl 2016

Nordlysid.fo

Kambur er komin fullfermdur undan Íslandi - myndir

07-04-2016 - 14:06 - Jóanis Nielsen

Línuskipið Kambur kom á Kollafjørð beint eftir middag við knappliga fullari last av frystum fiski, sum teir hava fiskað við Ísland - Kambur hevur uml. 200 tons, teir hava eisini landað 80 tons í Íslandi, so tilsamans hava teir fiskað 280 tons hendan túrin, túrurin vardi í 6 vikur.

Kambur fór til Íslands eftir at teir høvdu landa veiðuna, sum teir høvdu heimvið av Flemmish Cap.

Fiskiskapurin hjá føroysku línuskipunum, sum hava roynt við Ísland, hevur verið góður.

Kambur skal landa veiðuna í Kollafirði.

Jn.fo

Christian í Grótinum er áveg til Íslands fullfermdur av svartkjafti

07-04-2016 - 14:11 - Jóanis Nielsen

Christian í Grótinum er ávegis til Íslands við 2.550 tonsum av svartkjafti, sum teir skulu landa á Eskifirði á Eysturlandinum.

Vit á JN.fo tosaðu við skiparan Páll Klein Rasmussen fyri løtu síðan, Páll segði, at teir høvdu fiskað 2.050 tons í ES-sjógvi vestur úr Hebridunum, og 500 tons høvdu teir fiskað í føroyskum sjógvi, hann segði, at støddin í ES-sjógvi var heldur betri enn á tí teir fiskaðu í føroyskum sjógvi.

Christian í Grótinum verður á Eskifirði tíðliga í morgin.

Jn.fo

Fyrst atkvøddi Bill fyri – so Jenis

07.04.2016 - 10:36

Tá uppskotið hjá samgonguni um uppboðssølu var til atkvøðugreiðslu við aðru viðgerð hin 31. mars, atkvøddi Bill Justinussen úr Miðflokkinum fyri uppskotinum, sum einasti tinglimur úr andstøðuni.

Tað gjørði hann ikki í gjár. Í staðin var tað partamaður hansara, Jenis av Rana, sum atkvøddi saman við andstøðuni.

Tað vil siga, at Jenis av Rana bert atkvøddi ja fyri broytingaruppskotinum viðvíkjandi kravinum um at avreiða botnfisk úr Barentshavinum til føroyskt virki.

Tá alt uppskotið var til endaliga atkvøðugreiðslu atkvøddi Jenis av Rana saman við restini av andstøðuni, men tað var kortini ikki nóg mikið til at fella uppskotið, sum varð samtykt við minst møguligum meiriluta, 16 fyri og 15 ímóti.

Uttanflokkingkvinnan Sonja Jógvansdóttir atkvøddi saman við samgonguni.

Kristianna Winther Poulsen úr Javnaðarflokkinum var ikki á tingfundi í gjár. Hon hevði 'klirað' við andstøðuna, tí tá atkvøðast skuldi, var Magni Laksafoss, sum annars hevði tikið aktivan lut í drúgva kjakinum, ikki til staðar í tingsalinum.

Portal.fo

Fýra persónar handtiknir í Danmark í sambandi við yvirgang

Løgreglan í Keypmannahavn hevur saman við donsku fregnartænastuni, PET, handtikið fýra persónar í Ishøj, fyri at vera farnir upp í yvirgangsbólkin Islamskan Stat.

Tað kunnar løgreglan um tíðindaskrivi sambært DR.

Allir fýra eru handtiknir fyri brot á grein 114 c, stk. 3 í revsilógini, fyri at vera farnir upp í IS í Sýrialandi við tí fyri eygað at fremja yvirgang.

- Teir ákærdu er eyðmerktir gjøgnum kanningararbeiðið, ið er gjørt í tøttum samstarvi millum PET og løgregluna í Keypmannahavn, stendur skrivað.

Allir persónarnir skulu til grundlógarforhoyr í morgin, og sum skilst vil ákærin, at grundlógarhoyrið gongur fyri seg fyri afturlætningum hurðum.

DR skrivur, at hvørki løgreglan ella PET hevur aðrar viðmerkingar til málið.

Portal.fo

Putin vísir Panama skjølunum frá sær

07.04.2016 - 17:10

Vladimir Putin, forseti í Russlandi, loysir nú eisini frá posabandinum um ákærurnar í sambandi við Panama skjølini.

Putin vil vera við, at ákærurnar er einans ein roynd hjá vesturheiminum at skapa ósemju innanhýsis í Russlandi.

Sambært BBC segði Putin í russiskum sjónvarpi, at vesturheimurin ræðist eitt sameint og solidariskt Russland, og roynir á henda hátt at skapa ósemju innhýsis millum russar í einari roynd at fáa russisku stjórnina at akta.

Eisini segði hann, at av tí at Putin sjálvur ikki var nakrastaðni at finna í skjølunum, so varð neyðugt at framleiða kunning um fíggarligt óreglusemi hjá honum.

Hóast Putin sjálvur ongastaðni er nevndur í Panama skjølunum, so er fleiri av hansara nærmastu nevndir.

Teirra millum er Sergei Roldugin, ið er heimskendur cellistur og eigur tvey feløg, International Media Overseas og Sonnette Overseas.

BBC vil vera við, at í Panama skjølunum gerst greitt, at International Media Overseas fekk í 2007 eitt lán á 6 mió. dollarar, men sum varð avskrivað bert trýggjar mánaðir seinni fyri einans 1 dollara.

Portal.fo

Familjumál mugu yvirtakast sum skjótast

07.04.2016 - 17:46

Tíðindi > Samfelag & Politikkur > Landspolitikkur

Annika Olsen, tingkvinna fyri Fólkaplokkinn, heldur lítið um tað, at samgongan ikki ætlar at formliga yvirtaka málsøkið persóns-familju- og arvarætt fyrr enn í 2018.

Annika Olsen vil í lesarabrævi í dag vera við, at grundgevingin hjá samgonguni um, at tað tekur tíð, tí at fyrireikingar skulu gerast, og tingingar við donsku stjórnina skulu fáast upp á pláss, er bert uttanumtos, tí yvirtøkulógin frá 2005 ger greitt, at málsøkið kann yvirtakast, tá Føroyar ynskja tað. Og ov nógvur føroyskar familjur koma í trupulleikar av afturútsigldari lóggávu, metir Annika Olsen. - Tað gerst bara meiri greitt fyri hvønn dag, hvussu trupult tað er, at økið er felags. Fyri hvørja lítla lógarbroyting, ið skal gerast, krevst samráðingar við danskar myndugleikar og síðani ríkislógartilmæli, sum skal leggjast fyri tingini bæði.

Millum annað vísir Annika Olsen á, at meðan danska foreldraábyrgdarlógin gevur báðum foreldrum eins skyldur og ábyrgd móttvegis barninum, so ger okkara foreldramyndugleikalóg ikki tað sama í eins stóran mun. Og fyri at bøta um hetta á besta hátt, er neyðugt at yvirtaka málsøkið.

- Tann danska foreldraábyrgdarlógin er tó ikki lýtaley, og tí skulu vit ikki bara kopiera hesa donsku lógina, men smíða eina føroyska lóggávu, sum er tillagað føroysk viðurskifti, har rættindi hjá barnium eru í hásæti, rætturin til bæði foreldrini. Hetta kunnu vit tíverri ikki so leingi, sum málsøkið er felags, skrivar Annika Olsen.

Portal.fo

Fólkaplokkurin: Yvirskot á landsroknskapinum í fjør

07.04.2016 - 20:20

Kristina Háfoss ásannaði í Løgtinginum í gjár, at undanfarna samgonga megnaði, eftir bara trimum árum, at venda einum hallið uppá 626 milliúnir krónur til yvirskot. Hetta var svar uppá munnligar spurningar frá Jørgeni Niclasen, formanni og løgtingslimi fyri Fólkaplokkinn.

Í 2011 kom undanfarna samgonga til eitt fíggarlógarruppskot, sum Aksel V. Johannesen, tá fíggaráráðgjafi hevði lagt fram fyri 2012. Tað vísti eitt hall upp á 626 milliúnir krónur. Borgarliga samgongan setti sær fyri at fáa hetta ovurstóra hall burtur longu í 2016. Hetta kravdi vøkstur í búskapinum og afturhald í almennum útreiðslum. Í 2015 nærkast málinum og undanfarna samgonga kundi leggja fíggaráráðgjafi fram, sum vístu avlop í 2016. Bæði núsitandi lögmaður, Aksel V. Johannesen, Kristina Háfoss, fíggaráráðgjafi og onnur í núsitandi landsstýri søgdu, at hetta passaði ikki.

Tøl sum nú koma fram vísa, at longu í 2015 var yvirskot, tó treytað av, at nýggja landsstýrið ikki setti forbrúk í gongd.

Men sitandi samgonga kom við eykajáttan í tingið, sum kostaði 63 milliúnir krónur, herímillum var framskundan av Viðareiðistunnilinum, umframt keyp av bygningi á kongabrunni til umsiting.

Í december varð aftur ein eykajáttan lögð fyri tingið um, at keypa EIK-bygningin í miðbýnum, hvørs kostnaður var 26 milliúnir krónur.

Kristina Háfoss váttaði í Løgtinginum í gjár, at hallið hjá landskassanum í 2015 er umleið 80 milliúnir krónur, hóast hetta ovurforbrúkið í endanum av árinum.

Við øðrum orðum: Um nýggja samgongan ikki leyp út at brúka pengar, so var yvirskot longu í 2015.

Fíggaráráðgjafi segði eisini, at umleið 60 milliúnir krónur vóru brúktar eyka til íløgur. Tað vil siga, peningur, sum var játtaður í undanfarnum árum, men brúktur í 2015.

Hetta brúk er eisini við í roknskapinum fyri 2015.

Sostatt megnaði undanfarna samgonga, eftir bara trimum árum, at venda einum halli á 626 milliúnir krónur til yvirskot.

- Eri ovurfeigin um at hava latið víðari ein landsskassa við yvirskoti. Takið var tungt, men vit megnaðu tað, sigur Jørgen Niclasen, fyrrverandi fíggaráráðgjafi.

Portal.fo

Oddaliðið spælir longu leygardagin

07.04.2016 - 21:13

Effodeildarumfarið sum spælt verður um vikuskiftið byrjar longu leygardagin klokkan 15:00, tá oddaliðið HB fer á vitjan inni á Skála. Aðrastaðni verður sera spennandi á Svangaskarði, tá B68 tekur móti grannanum úr Runavík.

Sum oddalið liggur altíð eitt ávíst trýst á tær, og tað er hetta trýst, sum HB enn einaferð skal prestera undir, tá teir vitja á Skála leygardagin. Skálamenn fáa ovmikið at gera, við at forða fyri HB liðnum, sum vísir seg at vera ein heilan deil frægari enn fleiri vildu vera við undan kappingarbyrjan. Tó eru teir til at tosa við, um rætt verður farið fram. So tað er upp til heimaliðið at finna opini í HB verjuni, samstundis sum teir mugu verja væl fyri kreativu kreftunum hjá havnarmonnum.

Á Toftum verður eitt øðiligt brak sunnudagin. NSÍ er greiður favorittur til at vinna dystin, men í grannauppgerðum er ikki til at vita hvat hendir. Men leggja øðiligt fyri, og ofta eru tað tilvildarligar hendingar sum avgera dystin, og soleiðis kann tað aftur blíva hesaferð. Taktikarin, Páll Guðlaugsson hevur uttan iva okkurt ess í ermuni, so spennandi verður at fylgja dystinum.

Hava tit ikki móguleika at fylgja dystinum, so ber til at fylgja við her á portalinum, við livescore skipan okkara. Skipanina finnur tú ovast á skerminum undan dystarbyrjan.

Dystarskrá:

Leygardagin 9. apríl
Kl 15:00 Skála-HB

Sunnudagin 10. apríl
Kl 15:00 B36-TB
Kl 15:00 B68-NSÍ
Kl 15:00 ÍF-KÍ
Kl 17:15 AB-Víkingur
Portal.fo

Vágsfjørður er væl kannaður í dag

07.04.2016 - 21:59

Leitað verður enn eftir Rólanti Nónfjall, og Brimil og kavarar vóru á Vágsfirði í dag og leitaðu. Man kann siga, at høvuðsfokus hevur verið á Vágsfirði í dag, og nú er skjótt leitað allastaðni eftir horvna 68 ára gamla mannum, upplýsir løggreglan.

Jaspur Vang, Sýðslumaður í Suðuroyar sýðslu hevur staðið fyri samskipanini av leitingini, og hann sigur seg ikki hava hoyrt um nakað frá Brimli í kvøld, so eftirmett verður fyrrapartin í morgin. Hann upplýsir, at leitað er bæði væl og nágreiniligt, men ásannar, at enn er onki funnið.

- Vit hava leitað allastaðni á landi, heilt frá fjøru til fjalls. Vit hava havt hundar at leita, tyrlan hevur eisini verið kring oynna og út frá Eiðinum. Men enn er ongin maður funnin, sigur Jaspur Vang.

Jaspur Vang fortelur víðari, at dagurin í dag verður eftirmettur í morgin tíðliga, og so fáa vit at síggja hvat hendir víðari, sigur sýðslumaðurin.

Portal.fo

Liverpool fekk eitt gott úrslit í Týsklandi

07.04.2016 - 22:23

Eitt sera tendrað og vælskipað Liverpool lið fekk ein týdnindarmiklan 1-1 javnleik í Dortmund í kvøld. Dysturin var tann fyrri at tveimum fjórðingsfinalum, so útgangstøðið er gott hjá Liverpool til retur dystin á Anfield. Aðrastaðni vunnu Sevilla, Shakhtar og Villarreal øll teprar 2-1 sigrar.

Liverpool spældu ein næstan feilfríðan dyst í kvøld. Trupuleikin við defensivum deyðbólstøðum spøkir enn, og tað var eftir eina tílika støðu at Dortmund javnaði, stutt eftir steðgin.

Liverpool lögdu seg á odda eftir 36 minuttum, við máli frá Divock Origi, sum í dag fekk móguleikan frammanfyri Daniel Sturridge. Tað vísti seg at verða skilagott. Eftir útjavnandi málið legði Liverpool eitt óhugnaligt trýst á Dortmund. Men takkað verið framúrskarandi bjargingum frá Roman Weidenfeller í Dortmund málinum, yvirlivdi heimaliðið. Eftir hetta bleiv dysturin púra javnur aftur, og nógv meira hendi ikki í dystinum.

Úrslitini í kvøld:

Athletic Bilbao-Sevilla 1-2 (0-0)
(Aduriz - Kolodziejczak, Iborra)

Dortmund-Liverpool 1-1 (0-1)
(Hummels - Origi)

Braga-Shakhtar 1-2 (0-1)
(Eduardo - Rakitskiy, Ferreyra)

Villarreal-Sparta Prague 2-1 (1-1)
(Bakambu 2 - Brabec)
Portal.fo

Andakt

Trúgvín vinnur á óttanum

02.04.2016 - 11:29 - Ásbjörn Jacobsen

Andakt: "Hjarta tykkara verði ekki óttafult! Trúgvíð á Gud, og trúgvíð á meg!" Jóh 14,1.

Í Letlandi býr ein prestur, sum í mong ár undirvísti í ateismu á hægri skúlunum. Hetta hendi, meðan kommunistarnir ráddu, og kristindómurinn var bannaður. Hann var ein persónliga virkin kristin í skúlunum, eisini tá ið hann undirvísti í ateismu. Tá ið hann undirvísti, segði hann soleiðis: "Hetta er eitt skeið í ateismu. Ateisma merkir gudsavnoktan. Vit kunnu ikki vita, hvat ateisma er, fyrr enn vit hava kannað, hvat hon avnoktar. Tí fara vit fyrst at kanna, hvør ið Gud er. Hann læra vit at kenna í eini bók, sum eitur Bíblían, og tí mugu vit seta okkum gjølla inn í boðskap hennara!"

Presturinn vágaði nógv í sínum ídni fyri Jesu. Vildi illa til, so kundi virkseimið kostað honum fongsul ella deyða. Hóast henda vanda, so var hann óttaleysur og fegin um at kunna tæna Gudi. Eisini var hann fegin um at kunna doyða fleiri av sínum næmingum, sum høvdu tikið við kristnari trúgv, eftir hvørt skúlaár.

Trúgvín á Jesus gjørði hann óttaleysan. Hann livdi í somu sannføring sum lærusveinarnir: "Gudi er meir at vera lýðin enn monnum!" Áps 5,29.

Vissan um at hvíla í Guds vilja og umsorgan við øllum lívi sínum kann gera eitt Guds barn óttaleyst og friðfyllt. Menniskju kunnu háða, spotta, forfylgja – ja, drepa gudsbarnd. Einkin av hesum kann tó taka trúna frá teimum, sum veruliga vilja fylgja Jesu. Sjálvt deyðin, tann síðsti fíggindin, er ein vinningur, sigur apostulin.

Einasti ótti, gudsbarnd skal hava, er gudsótti. gudsótti er æruótti fyri at gera ímóti Gudi, og hann er bæði neyðugur, góður og lívsjáltandi.

Við sínar bangnu og óttafullu lærusveinar segði Jesus: "Hjarta tykkara verði ikki óttafult!" Hví? "Trúgvíð á Gud, og trúgvíð á meg!"

Guds fólk lítur tí uppeftir og frameftir, lítur at Jesu, sum hevur fingið alt valdið í himli og á jørð. Fyri honum má bæði mannaóttin, óttin fyri forfylging, stúranin og vantrúgvín dvína.

Jesu vil veita trúgv til tann vantrúgvandi, dirvi til tann mótlítla og styrki til tann veika.

Hetta vil hann eisini veita tær.

Hvar Gud vil, glaður fari eg,
um fótur mín skal brenna;
um eg ei sjálvur finni veg,
tilsíðst eg tó skal kenna:
Í trúskapari hann gjørði alt,
øll míni spor hann hevur talt,
á hann eg trygt kann líta.

Valutanavn ▼	Nationalbankens middelkurs
Australske dollar	493,09
Bulgarske leva	380,49
Brasilianske real	178,81
Canadiske dollar	499,24
Schweizerfranc	683,73
Kinesiske renminbi.yuan	101,20
Tjekkiske koruna	27,540
Euro	744,17
Britiske pund	921,82
Hong Kong dollar	84,40
Kuna	99,08
Ungarske forint	2,3830
Israelske new shekel	172,71
Indiske rupees	9,8300
Japanske yen	6,0428
Mexicanske peso	36,880
Norske kroner	78,71
Newzealandske dollar	444,79
Polske zloty	173,74
Russiske rubel	9,6200
Svenske kroner	80,39
Singapore dollar	484,20

Thailandske baht	18,590
Tyrkiske lira	229,53
US dollar	654,85
Sydafrikanske rand	42,970

Danskebank.dk

Andlát

Málfrid Patursson, ættað úr Kollafirði, búsitandi í Tórshavn, andaðist á Lágargarði sunnudagin 3. apríl, 93 ára gomul.
